

ജ്ഞാനിയായവൻ മറ്റുള്ളവരുടെ തെറ്റിൽ നിന്നും പഠിക്കുന്നു-സാക് പുനൻ

WFTW Malayalam 20 June 2010

www.jeevamozhikal.org

യിസ്ഹാക്ക് തന്റെ പിതാവായ അബ്രഹാമിനെപ്പോലെ ജ്ഞാനിയായ ഒരു മനുഷ്യൻ ആയിരുന്നില്ല. യിസ്ഹാക്കിന്റെ ഭവനം നിറയെ പക്ഷുപാതം ആയിരുന്നു. യിസ്ഹാക്ക് ഏശാവിന്റെ പക്ഷത്തും റിബേക്ക യാക്കോബിന്റെ പക്ഷത്തും. ഏശാവും യാക്കോബും ജീവിതകാലം മുഴുവൻ ശത്രുക്കളായിരുന്നതിന്റെ കാരണം അവരുടെ മാതാപിതാക്കുപിതാക്കൾ കാണിച്ച പക്ഷപാതം ആയിരുന്നു. ഒരാൾ ഒരു പുത്രനെ അനുകൂലിച്ചപ്പോൾ മറ്റൊരാൾ മറ്റൊരു പുത്രനെ അനുകൂലിച്ചു. അതിനാൽ രണ്ടാണമക്കളും പരസ്പരം അസുയയുള്ളവരായിത്തീർന്നു. ഒരു സംശയവുമില്ല. ഇത് യിസ്ഹാക്കിനെയും റിബേക്കയെയും തമ്മിൽ ഭിന്നിപ്പിച്ചിരുന്നു.

ദൈവത്താൽ തിരഞ്ഞെടുക്കപ്പെട്ട ദമ്പതികളെന്ന നിലയിൽ തുടക്കത്തിൽ അവരുടെ വിവാഹജീവിതം എത്ര സന്തോഷകരമായിരുന്നു! അവർ തമ്മിൽ ആഴത്തിൽ സ്നേഹിച്ചിരുന്നു. എന്നാൽ മക്കളോടുള്ള പക്ഷപാതം അവരുടെ വിവാഹജീവിതത്തെ തന്നെ ആകെ തകർത്തു. യിസ്ഹാക്കിന്റെ കാര്യത്തിൽ, അവന്റെ ഭക്ഷണത്തോടുള്ള അമിതതാത്പര്യമാണ് പക്ഷപാതത്തിനുള്ള കാരണമെന്നതാണ് ഏറ്റവും സങ്കടകരമായ കാര്യം. ഏശാവ് സ്ഥിരമായി കൊണ്ടുവരുന്ന മാനിറച്ചി അവൻ ഇഷ്ടപ്പെട്ടിരുന്നു. യാക്കോബ് ഒരു നല്ല വേട്ടക്കാരൻ ആയിരുന്നില്ല. അതിനാൽ യിസ്ഹാക്ക് അവനെ വേണ്ടവണ്ണം ശ്രദ്ധിച്ചില്ല. യാക്കോബിന് യിസ്ഹാക്കിന്റെ അനുഗ്രഹവും(ധാരാളം പ്രശ്നങ്ങൾ ഉണ്ടാക്കിയ) മാനിറച്ചിയോടുള്ള അവന്റെ താത്പര്യത്തിൽ നിന്നാണ് ഉണ്ടായത്. യിസ്ഹാക്കിനെപ്പോലെ ഭക്ഷണപ്രിയനായ ഒരുവന് ഭവനത്തിൽ അബ്രഹാമിനെപ്പോലെ നല്ല ഒരു പിതാവ് കാൻ തീർച്ചയായും കഴിയുകയില്ല. ദൈവികരായ പിതാക്കൾക്കു ചിലപ്പോൾ തീർത്തും മടയത്തരങ്ങൾ കാണിക്കുന്ന പുത്രന്മാരുണ്ടാകാം.

ഉൽപത്തി 26ന്റെ 7ൽ യിസ്ഹാക്കിന്റെ മറ്റൊരു മടയത്തരം നാം കാണുന്നു. എന്നാൽ ഇവിടെ അവൻ പിതാവിന്റെ കാലടികളെ പിന്തുടരുകയാണ്. യിസ്ഹാക്ക് ഗെരാരിൽ ആയിരുന്നപ്പോൾ അവിടെയുള്ള ജനം സുന്ദരിയായ അവന്റെ ഭാര്യ റിബേക്കയെക്കുറിച്ച് അവനോടു ചോദിച്ചപ്പോൾ റിബേക്ക തന്റെ സഹോദരിയാണെന്നാണ് അവൻ പറഞ്ഞത്. രണ്ടു സന്ദർഭങ്ങളിൽ അവന്റെ പിതാവായ അബ്രഹാം അവന്റെ മാതാവായ സാറായെക്കുറിച്ച് പറഞ്ഞ കളവായിരുന്നു അത്(ഉല്പത്തി 12; 20). യിസ്ഹാക്ക് തന്റെ പിതാവിന്റെ തെറ്റിൽനിന്നും പഠിച്ചില്ല. നമ്മുടെ മാതാപിതാക്കൾ ചെയ്ത തെറ്റുകൾ അതേപോലെ നാം ചെയ്യേണ്ട കാര്യമില്ല. ജ്ഞാനിയായവൻ മറ്റുള്ളവരുടെ തെറ്റിൽ നിന്നു പഠിക്കുകയും അത് ആവർത്തിക്കാതിരിക്കുകയും ചെയ്യുന്നു.

ഉൽപത്തി 26:34.35 ൽ നാം വായിക്കുന്നു: “ഏശാവിനു 40 വയസ്സായപ്പോൾ അവൻ ഹിത്യനായ ബേരിയുടെ മകൾ യെഹൂദിത്തിനെയും ഹിത്യനായ ഏലോന്റെ മകൾ ബാസമത്തിനെയും ഭാര്യമാരായി പരിഗ്രഹിച്ചു. ഇവർ യിസ്ഹാക്കിനും റിബേക്കയ്ക്കും മനോവ്യസനത്തിനു കാരണമായിത്തീർന്നു.” തന്റെ പുത്രന് ഒരു പങ്കാളിയെ തിരഞ്ഞെടുക്കുവാൻ അബ്രഹാം ശ്രദ്ധിച്ചതുപോലെ യിസ്ഹാക്ക് ശ്രദ്ധിച്ചതായി കാണുന്നില്ല. ഏശാവിന് ഇഷ്ടമുള്ളവരെ വിവാഹം ചെയ്യുവാൻ അവൻ അനുവദിച്ചു. തന്റെ പക്ഷപാതവും അമിതവാത്സല്യവും വഴി അവൻ ഏശാവിനെ നശിപ്പിച്ചു. ഏശാവ് ആരെ ഭാര്യയായി തെരഞ്ഞെടുക്കുന്നു എന്നതിനേക്കാൾ അവൻ കൊണ്ടുവരുന്ന ഭക്ഷണത്തിലായിരുന്നു യിസ്ഹാക്കിനു താത്പര്യം. ഇത് വേദസൂക്തകത്തിൽ നമുക്കുള്ള ചില മുന്നറിയിപ്പുകളാണ്.

ജീവിതത്തിന്റെ അവസാനകാലമായപ്പോൾ യിസ്ഹാക്കിന്റെ കാഴ്ചശക്തി കുറഞ്ഞുവരാൻ തുടങ്ങി. അതിൽ അത്ര ഗൗരവമായി ഒന്നുമില്ല. നമുക്കു പ്രായമാകുന്നതോറും നമ്മുടെ കണ്ണുകൾക്കു സ്വാഭാവികമായും ശക്തി കുറഞ്ഞുവരും. എന്നാൽ ഇവിടെ സങ്കടകരമായ കാര്യം യിസ്ഹാക്കിന്റെ ആത്മീകദർശനവും മങ്ങിപ്പോയിരുന്നു എന്നതാണ്. വയസ്സാകുന്നതോറും നമ്മുടെ പുറത്തെ മനുഷ്യൻ ക്ഷയിക്കാം. എന്നാൽ നമ്മുടെ അകത്തെ മനുഷ്യൻ ശക്തി പ്രാപിക്കുകയും ആത്മീയദർശനം കൂടുതൽ തെളിവുള്ളതാവുകയും വേണം. എന്നാൽ യിസ്ഹാക്കിന്റെ കാര്യം അങ്ങനെ ആയിരുന്നില്ല. തന്റെ രണ്ടു മക്കളും റിബേക്കയുടെ ഉദരത്തിൽ കിടക്കുമ്പോൾത്തന്നെ ദൈവം പറഞ്ഞ കാര്യം അവനിയാമായിരുന്നു. “മുത്തവൻ ഇളയവനെ സേവിക്കും.” എന്നാൽ യിസ്ഹാക്ക് ദൈവത്തിന്റെ വാക്കുകൾക്ക് എതിരായി മുത്തവനെ അനുഗ്രഹിക്കുവാൻ തീരുമാനിക്കുന്നു. അവന്റെ മടയത്തരം നിങ്ങൾക്കു കാണുവാൻ സാധിക്കുന്നുണ്ടോ? അവൻ ഏശാവിനോട് ഇങ്ങനെ പറയുന്നതായി ഉൽപത്തി 27:2ൽ കാണുന്നു. “ഞാൻ മരിക്കാറായി. നീ നിന്റെ വില്ലും പുണിയും എടുത്തുപോയി വേട്ടയാടി എനിക്കൽപം മാനിറച്ചി കൊണ്ടുവരിക.” കൂഴിയിലേക്കു കാലുനീട്ടിയിരിക്കുന്ന ഈ വൃദ്ധൻ അപ്പോഴും ചിന്തിക്കുന്നത് ഭക്ഷണത്തെക്കുറിച്ചാണ്. അവന്റെ ആത്മീയദർശനം നഷ്ടപ്പെട്ടതിൽ ഒരത്ഭുതവുമില്ല.

1കൊരി.9:23 ൽ പൗലോസ് ഇങ്ങനെ പറഞ്ഞു: “മറ്റുള്ളവരോടു പ്രസംഗിച്ച ശേഷം ഞാൻ തന്നെ കൊള്ളരുതാത്തവനായി പോകാതിരിക്കേണ്ടതിന് എന്റെ ശരീരത്തെ ദണ്ഡിപ്പിച്ച് അടിമയാക്കുകയത്രേ ചെയ്യുന്നത്.” ഇതുകൊണ്ടാണ് വല്ലപ്പോഴും ഉപവസിക്കുന്നതിനു ദൈവവചനം നമ്മെ പ്രോത്സാഹിപ്പിക്കുന്നത്. അതുവഴി നമ്മുടെ ഭക്ഷണത്തോടുള്ള അമിതതാത്പര്യവും ലൈംഗികാസക്തിയും നിയന്ത്രിക്കുവാനും നമ്മുടെ വയറിനെയല്ല, ദൈവത്തെത്തന്നെ ആരാധിക്കുവാനും സാധിക്കും. ഭക്ഷണത്തോടുള്ള ആസക്തിയാണ് യിസ്ഹാക്കിനെ ആത്മീയ അന്ധനാക്കിയത്. നല്ല ഭക്ഷണത്തോടുള്ള സ്നേഹം ഇന്നും അനേക സുവിശേഷപ്രസംഗകരെ ആത്മീകമായി അന്ധരാക്കിയിട്ടുണ്ട്.

യിസ്ഹാക്ക് ഇവിടെ പറയുന്നത് ഇങ്ങനെയാണ് ‘ഏശാവേ, നീ പോയി എനിക്കൽപം മാനിറച്ചി കൊണ്ടുവരിക അത് രൂപീകരമാണെങ്കിൽ ഞാൻ നിന്നെ അനുഗ്രഹിക്കാം. നിന്റെ ഇളയ സഹോദരനാണ് ജേഷ്ഠാവകാശം ലഭിക്കുകയെന്നത് വർഷങ്ങൾക്കു മുമ്പേ ദൈവം എന്നോടു പറഞ്ഞിട്ടുള്ളതാണ്. എന്നാൽ വർഷങ്ങൾക്കു മുൻപ് ദൈവം പറഞ്ഞതിനെ ഞാൻ കാര്യമാക്കുന്നില്ല. എനിക്കു ഭക്ഷിക്കുവാൻ നല്ല മാനിറച്ചി സ്ഥിരമായി കൊണ്ടുവരുന്ന നല്ല പുത്രനാണ് നീ. അതുകൊണ്ട് ഒരു നേരത്തെ നല്ല ഭക്ഷണംപോലും എനിക്കു തരാത്ത നിന്റെ ഇളയ സഹോദരനു പകരം നിന്നെ അനുഗ്രഹിച്ചാലും ദൈവം അത് മനസ്സിലാക്കിക്കൊള്ളും.’ യിസ്ഹാക്കിന്റെ മടയത്തരം എത്ര ആഴമുള്ളതാണെന്ന് ഒന്നു ചിന്തിക്കുക. എന്നാൽ ദൈവം യിസ്ഹാക്കിന്റെ പദ്ധതി പരാജയപ്പെടുന്നുവെന്ന് ഉറപ്പാക്കുന്നു.

തന്റെ കുടുംബത്തിനു പുറത്തുള്ളവരുമായുള്ള ഇടപാടുകളിൽ തന്റെ പിതാവിനുള്ള ചില നല്ല സ്വഭാവങ്ങളും യിസ്ഹാക്കിനുണ്ടായിരുന്നു. അതും പറയണമല്ലോ. ഉൽപത്തി 26:18 ൽ യിസ്ഹാക്ക് തന്റെ പിതാവ് കുഴിച്ചതും പിന്നീട് ഫെലിസ്ത്യർ അസൂയകൊണ്ട് നികത്തിക്കളഞ്ഞതുമായ കിണർ വീണ്ടും കുഴിപ്പിക്കുന്നതായി നാം വായിക്കുന്നു. ആ കിണറുകൾ അബ്രഹാമിനു അവകാശപ്പെട്ടതായിരുന്നു. അതുകൊണ്ടുതന്നെ ഇപ്പോൾ അത് യിസ്ഹാക്കിനുള്ളതാണ്. എന്നാൽ ഗെരാർ ദേശത്തിലെ ഇടയന്മാർ “ഈ വെള്ളം ഞങ്ങൾക്കുള്ളത്” എന്നു പറഞ്ഞ് യിസ്ഹാക്കിന്റെ ഇടയന്മാരോടു ശണ്ഠയിട്ടു. യിസ്ഹാക്കിന്റെ ദാസന്മാർ ഈ വിവരം യിസ്ഹാക്കിനോടു പറഞ്ഞപ്പോൾ യിസ്ഹാക്ക് പറഞ്ഞു ‘അത് അവർക്കു കൊടുത്തേക്കൂ’. ലോത്തിനു അവൻ ആവശ്യപ്പെട്ടതു നൽകിയ അബ്രഹാമിനെപ്പോലെ യിസ്ഹാക്കും തന്റെ പിതാവിന്റെ കാൽച്ചുവടു പിന്തുടരുകയാണ് ചെയ്യുന്നത്. യിസ്ഹാക്ക് മറ്റൊരു കിണർ കുഴിച്ചു(21-ാ ഏം വാക്യം). ഗെരാർ ആതിനെക്കുറിച്ചും ശണ്ഠയിട്ടു. രണ്ടാം പ്രാവശ്യവും യിസ്ഹാക്ക് പറഞ്ഞു ‘അത് അവർക്കു കൊടുത്തേക്കുക’. പിന്നീട് അവൻ അവിടെനിന്നും ദൂരെ മാറിപ്പോയി മറ്റൊരു കിണർ കുഴിച്ചു. ഗെരാർക്കു ലജ്ജതോന്നി അവർ ഇതിനു വേണ്ടി ശണ്ഠയിട്ടില്ല. യിസ്ഹാക്ക് അതിനു റെഹോബോത്ത് എന്നു പേരിട്ടുകൊണ്ട് പറഞ്ഞു: “യഹോവ ഇപ്പോൾ നമുക്ക് ഇടം ഉണ്ടാക്കി. നാം ദേശത്തു വർദ്ധിക്കും.” ആ പേരിനെക്കുറിച്ച് ഒന്നു ചിന്തിക്കുക. ‘റെഹോബോത്ത്, യഹോവ നമുക്ക് ഇടമുണ്ടാക്കി.’ യിസ്ഹാക്ക് മറ്റു ജനങ്ങളെ തള്ളി പുറത്താക്കി തനിക്കായി ഇടം ഉണ്ടാക്കുവാൻ ശ്രമിച്ചില്ല. അവൻ തന്റെ അവകാശങ്ങൾ വിട്ടുകൊടുത്തു. അപ്പോൾ യഹോവ അവന് ഇടമുണ്ടാക്കുകയും അവന്റെ ജീവിതം സഫലമാവുകയും ചെയ്തു.